

पटना से पुनपुन तक एलिवेटेड सड़क

सीएम ने की पटना के आसपास के 15 बड़े प्रोजेक्टों की समीक्षा

राज्य व्यूरे, पटना : राजधानी की ओर आने वाली सड़कों को उच्चस्तरीय बनाकर आवागमन व्यवस्था को और सहज-सुगम करने की दिशा में राज्य सरकार ने पहल तेज कर दी है। पटना-गया रोड पर रेलवे लाइन के समानांतर राजधानी के मीठापुर से पुनपुन तक एलिवेटेड सड़क बनाने की तैयारी है। साथ ही लोहिया पथ चक्र के निर्माण के क्रम में पटना मेट्रो के एलायनमेंट को भी ध्यान में रखा जाएगा।

मुख्यमंत्री नीतीश कुमार ने बुधवार को पथ निर्माण विभाग की समीक्षा के दौरान एलिवेटेड पथ के मॉडल का भी निरीक्षण किया। मुख्यमंत्री ने स्टेट हाइवे समेत अन्य सड़कों को ओपीआरएमसी में डालने के लिए संबंधित अधिकारियों को निर्देश दिया, ताकि उनका बेहतर रखरखाव किया जा सके। उन्होंने कहा कि पथ निर्माण विभाग की सड़कों की स्थिति का समय-समय पर आकलन किया जाएगा, ताकि टूट-फूट से पहले उनकी मरम्मत कराई जा सके। राजधानी में आए दिन जाम की समस्या एवं प्रमुख सड़कों की


कवायद

- सभी सड़कों के रखरखाव की अब सतत समीक्षा करेगी राज्य सरकार
- लोहिया पथ चक्र के निर्माण में मेट्रो के एलायनमेंट को ध्यान में रखा जाएगा

स्थिति की समीक्षा के दौरान मुख्यमंत्री ने मीठापुर एवं चिरैयाटांड फ्लाईओवर को वाया करविगहिया कनेक्ट करने वाले फ्लाईओवर एवं अप्रोच रोड समेत नाली की व्यवस्था पर विस्तार से चर्चा की। भारतमाला योजना पर चर्चा के दौरान विभाग के प्रधान सचिव अमृत लाल मीणा ने मुख्यमंत्री को बताया कि केंद्रीय योजना के तहत देशभर में 35 हजार किमी सड़क बनाई जा रही है। बिहार में 1432 किमी की योजना है। इसके तहत मोहनिया-आरा, रजौली-बख्तियारपुर सड़क शामिल है। इसके अलावा इंटर कॉरिडोर के तहत औरंगाबाद-दरभंगा, सासाराम-पटना, पटना-हजौरीपुर-मुजफ्फरपुर की सड़कें भी इसी के तहत बनाई जा रही हैं। अन्य सड़कों में सोनवर्षा-रक्सौल,

मुजफ्फरपुर-बेगूसराय-पटना साहिब, मुजफ्फरपुर-साहेबगंज, छपरा-पटना, चकिया-बैरगिनिया, अररिया-सुपौल की सड़क योजनाएं प्रमुख हैं। इस दौरान मुख्यमंत्री को राम मनोहर लोहिया पथ चक्र की वीडियो प्रस्तुति दिखाई गई। इस क्रम में मुख्यमंत्री ने संबंधित अधिकारियों को निर्देश दिया कि पथ चक्र के निर्माण के क्रम में पटना मेट्रो के एलायनमेंट को भी ध्यान में रखें।

मुख्यमंत्री को एलिवेटेड पथ का मॉडल भी दिखाया गया। पथ निर्माण विभाग के प्रधान सचिव अमृत लाल मीणा ने पटना और उसके आस-पास के 15 बड़े प्रोजेक्ट की जानकारी दी। बैठक में उप मुख्यमंत्री सुशील कुमार मोदी, पथ निर्माण मंत्री नंदकिशोर यादव, विकास आयुक्त शिशिर सिन्हा, जल संसाधन के प्रधान सचिव अरुण कुमार सिंह, ऊर्जा के प्रधान सचिव प्रत्यय अमृत, सीएम प्रधान सचिव चंचल कुमार, सचिव अतीश चंद्रा, मनीष कुमार वर्मा, राज्य पुल निर्माण निगम के अध्यक्ष विनय कुमार समेत कई अधिकारी मौजूद थे।



मुख्यमंत्री नीतीश कुमार ने पथ निर्माण विभाग की समीक्षा की। इसके बाद मुख्यमंत्री को एलिवेटेड पथ के मॉडल को दिखाते पथ निर्माण मंत्री नंदकिशोर यादव। साथ में डिप्टी सीएम सुशील मोदी व अन्य